

---

Elm və Təhsil Nazirliyinin təşəbbüsü ilə ötən ildən başlayaraq elmi-tədqiqat institutlarında çalışmış bir sıra tədqiqatçıların maddi mükafatlandırılması həyata keçirilir. Proqram çərçivəsində ötən il 150-dək alim aylıq 1000 manatadək mükafat alırdısa, elmi ictimaiyyətdə proqrama artan maraq səbəbindən bu il 300-dək alim mükafatlandırılacaq.

Cari ildə tətbiq ediləcək hesablama qaydası dünyada ən qabaqcıl elmi metrik və bibliometrik şirkətlərdən hesab olunan "Clarivate" şirkətinin mütəxəssisləri ilə birgə hazırlanıb. Hesablama qaydasında həm "Scopus" həm də "Web of Science" bazalarında olan göstəricilər əsas götürülüb. Belə ki, yeni qaydaya əsasən, hər iki bazada son 6 il ərzində ən azı 3 məqaləsi olan müəlliflər dəyərləndiriləcək.

Yanışmada tətbiq edilən digər yenilik isə alimlərin elmi işlərinin keyfiyyətini bir neçə meyar üzrə ölçülməsi olacaq. Bu göstəricilərə aşağıdakılar aiddir:

- hər iki baza üzrə elmi işlərin sahə üzrə istinad təsiri göstəriciləri;
- elmi işlərin Q1 və Q2 kvartillə jurnallarda dərc olunması;
- dünya üzrə ən oxunaqlı top 10% elmi iş siyahısında yer alması;
- həmmüəllif sayı.

Qeyd edək ki, hesablama hər ay yenidən aparılacaq və həmin ay üzrə minimal şərtlərə cavab verən alimlər mükafatlandırılacaq.

Mükafatlandırmanın keçirilməsində əsas məqsəd alimlərin obyektiv göstəricilərə əsasən, fəaliyyətinin stimullaşdırılması və beynəlxalq impact faktorlu jurnallarda dərc edilən məqalə sayının artırılmasıdır.